

**25 June 2022 JUM L-OASI, Diskors f'isem il-Bord tad-Diretturi, Joseph Borg**

Eccellenza Reverendissima,

Onor Ministru għall-Għawdex, Onor membri parlamentari, mistednin u ħbieb.

Għada 26 ta' Ġunju l-Fondazzjoni OASI ser tagħlaq 31 sena mit-twaqqif tagħha. 31 sena ta' ħidma b'risq persuni u familji li sfaw vittmi tad-droga, vittmi tal-alkoħol u vittmi ta' addictions oħra. 31 sena ta' ħidma ta prevenzjoni fl-iskejjel, fil-parroċċi u komunitajiet Għawdxin u Maltin. Minn organizzazzjoni li l-intenzjoni tagħha kienet li tkun ta' ġid fil-kommunita' Għawdxija, minn fejn bdejna, għal organizzazzjoni li firxet l-għajnuna u l-impenn tagħha b'mod nazzjonali. Fid-diskussjonijiet ma' entitajiet tal-gvern dejjem tajna l-parir tagħna x'għandhom ikunu l-aħjar policies, fuq livell nazzjonali. Ġieli l-parir tagħna ġie mismugħ u drabi oħra ġie mormi 'l barra, biss nistgħu ngħidu b'wiċċna minn quddiem li konna, għadna u nibqgħu nfittxu l-ġid tal-kommunita' li ngħixu fihja u l-interessi tagħna huma dejjem ġenwini mingħajr ma nħarsu lejn wiċċ hadd.

Kienet din l-inizzjattiva ta' Dun Manwel Cordina u tad-diretturi l-oħra li waqqfu din il-Fundazzjoni li dejjem għamlu dan b'mod volontarju. Dħalna għal din il-biċċa xogħol u mingħajr qatt ma ħarisna lura bqajna għaddejnin b'din l-inizzjattiva. Dakinnhar qatt ma ħsibna fejn ser twassal u kemm kienet ser tkun utli għall-Għawdex u għal Malta tagħna.

Nistqarr li ma kienetx triq faċli, it-telgħat qatt ma naqsu, imma jekk wieħed jemmen f'ċertu prinċipji xejn ma jwaqqfek. Jekk ikun hemm l-għaqda fil-ħsieb tad-diretturi, il-fiduċja u r-rieda li urew l-istaff u l-voluntiera din tissarraf, kif fil-fatt sar, f'ħidma b'risq dawk li ibbenefikaw u qed jibbenefikaw mis-servizzi tal-Fondazzjoni. Għalhekk x'ħin inħares lura illum qegħdin inħossni kuntent u ferħan li qiegħed hawn magħkom, niċċelebraw flimkien il-31 anniversarju tal-Fondazzjoni.

Ridt nieħu din l-opportunita biex nirrifletti ftit magħkom fuq aspett wieħed li jien u sħabi dejjem mexxiena fil-ħidma tal-Fondazzjoni u li nemmen li kien u għadu u għandu jibqa' ġebbla tax-xewka tal-Organizzazzjoni tagħna – Din hi l-ħidma volontarja, li diġa semmejna, li dejjem hija ispirata mix-xewqa kontinwa u ġenwina li nkunu ta' servizz u punt ta' riferiment li jagħti ispirazzjoni ta' kuragġ u tama lil dawk li jkunu maħkumin minn xi forma ta' addiction. Kienet u

għadha din il-ħidma volontarja li tesprimi ruħha fid-dettall, f'kull deċiżjoni li nieħdu, f'kull direzzjoni li nagħtu, li jgħinu u jagħtu karattru għdid, li jwettqu bidla għewwinija, li jsaħħu l-fibra morali ta dawk kollha li jmissu ma' din il-Fondazzjoni. Hija din il-ħidma kollettiva li twettaq bidla f'kull min ifittex din il-Fondazzjoni biex jittrasforma ħajtu minn eruqha u jkun aktar reżiljenti biex jaffaċċja b'mod aktar b'saħħtu l-ambjent ta' madwarna fil-ħajja ta' kuljum.

Dan jixhduh kemm dawk il persuni li fittxew l-għajnuna u s-sapport professjonali tal-Fondazzjoni OASI kif ukoll dawk l-impjegati li ħadmu magħna u għadhom issibu l-Fondazzjoni bħala punt ta' referenza ta' tagħlim u żvilupp fil-karriera tagħhom.

Ninsab konvint ukoll, li għalkemm qegħdin nirrikumpensaw finanzjarjament lil ħaddiema tagħna, għaliex dawn irridu jgħixu, dawn ukoll huma mdakktrin minn dan l-ispirtu volontarju li jkunu ta' servizz.

Nista' nistqarr li għalkemm ilni s-snin fin-negozju u kont involut f'ħafna bordijiet u kumitati, però , qatt ma rajt u esperjenzajt enerġija, saħħa u sodisfazzjoni daqs kemm rajt u ħassejt mill-ħidma volontarja. Huwa l-kaz fejn wieħed irid jistqarr li meta' wieħed jagħti bla kundizzjoni jirċievi verament ferm u ferm aktar.

Naħseb li wasal iż-żmien li l-pajjiż jibda jikkalkula wkoll fil-potenzjal u l-progress tal-poplu tiegħu, din il-ħidma volontarja li minkejja li ma titħallasx imma tarrikkixxi anke ekonomikament lis-soċjeta' tagħna. Xi ftit l-iStat beda jirrikonoxxi dan u minn hawn ngħidilkom li l-għajnuna u s-sapport illi tagħtu lilna u lill-organizzajonijiet bħalna nrodduhom lura immultiplikati bil-bosta lis-soċjeta'.

Nemmen ħafna li intom għandkom fiduċja fl-operat u fl-organizzazzjoni tagħna, u ta' dan f'isem id-direzzjoni, min jaħdem hawn, il-volontarji u dawk li jibbenefikaw mill-Fondazzjoni tagħna, nirringrazzjakom. Grazzi mill-qalb ta' dan.

F'soċjeta' fejn ħafna drabi niftaħru b'dak li messna nistħu minnu, ma ngħamlux ħażin li flimkien niftaħru u nfaħħru lil dawk kollha li qed jagħmlu din l-istorja li jisimha OASI suċċess, l-aktar fosthom l-istaff u l-voluntiera, li ħidmiethom hija imprezzabli. Għandkom verament għax tiftaħru u tifirħu. Il-gid li qed twettqu ma jista' jitkejjel qatt.

Grazzi u nselmilkom.